



ओ३म्

वैदिक संस्कृति का उद्घोषक

वैदिक सार्वदेशिक

सार्वदेशिक आर्य प्रतिनिधि सभा, नई दिल्ली का साप्ताहिक मुख-पत्र

शुल्क :- एक प्रति 5 रुपया (भारत में) वार्षिक 250 रुपये तथा आजीवन 2500 रुपये

वर्ष 17 अंक 37

कुल पृष्ठ-8

23 से 29 सितम्बर, 2021

दयानन्दाब्द 198

सृष्टि संवत् 1960853122

संवत् 2078

आ.कृ.-02

वसुधैव कुटुम्बकम् के उद्घोष को साकार करने के संकल्प के साथ

विश्व विख्यात आर्य संन्यासी स्वामी अग्निवेश जी का 83वाँ जन्मदिवस संकल्प समारोह के रूप में सम्पन्न स्वामी अग्निवेश जी ने विश्व पटल पर आर्य समाज की पहचान को प्रतिष्ठित किया

- स्वामी आर्यवेश

मानवता एवं विश्व शांति के पुरोधा थे स्वामी अग्निवेश

- प्रो. विठ्ठलराव आर्य

स्वामी अग्निवेश जी विश्वविख्यात आर्य नेता थे

- स्वामी प्रणवानन्द सरस्वती



अन्तर्राष्ट्रीय ख्याति प्राप्त आर्य संन्यासी, बंधुआ मजदूरों के अधिकारों की लड़ाई लड़ने वाले, दबे कुचले लोगों की आवाज, सार्वदेशिक आर्य प्रतिनिधि सभा के पूर्व प्रधान एवं बंधुआ मुक्ति मोर्चा के संस्थापक पूज्य स्वामी अग्निवेश जी के 83वें जन्मोत्सव एवं विश्व शांति दिवस के अवसर पर 21 सितम्बर, 2021 को अग्निभक्त आश्रम बहलपा, जिला गुरुग्राम में संकल्प समारोह आयोजित किया गया। कार्यक्रम की अध्यक्षता वैदिक विरक्त मंडल के अंतरराष्ट्रीय अध्यक्ष स्वामी प्रणवानन्द जी ने की। कार्यक्रम का शुभारम्भ प्रातः यज्ञ के द्वारा किया गया। यज्ञ का संचालन स्वामी प्रणवानन्द जी के ब्रह्मत्व में हुआ। यज्ञ के उपरांत कार्यक्रम का संचालन मंच से प्रारम्भ हुआ। ज्ञातव्य हो कि स्वामी अग्निवेश जी का जन्मदिवस प्रतिवर्ष किसी विशेष मुद्दे को लेकर मनाया जाता रहा है। इस वर्ष उनका जन्मदिन उनकी स्मृति में 'संकल्प समारोह' के रूप में मनाया गया। सम्पूर्ण कार्यक्रम का संचालन प्रभावशाली ढंग से सार्वदेशिक आर्य प्रतिनिधि सभा के प्रधान पूज्य स्वामी आर्यवेश जी के सान्निध्य में हुआ। मंच का संयोजन तेजस्वी युवा संन्यासी व मिशन आर्यावर्त चैनल के निदेशक स्वामी आदित्यवेश जी ने बड़ी कुशलता के साथ किया। स्वामी आदित्यवेश जी ने स्वामी अग्निवेश जी की अन्तिम दिनों में सेवा एवं सुश्रुषा में श्री अशोक वशिष्ठ व श्री धर्मेन्द्र जी के साथ पूरा समय बिताया था। उन्होंने बताया कि स्वामी जी अन्तिम श्वास तक अपने आत्मबल के आधार पर मौत से भी जूझते रहे और हमें यह कहते रहे कि मैं इतना जल्दी जाने वाला नहीं हूँ, हमें अभी बहुत कुछ करना है जब तक गैर-बराबरी, सामाजिक अन्याय, शोषण, धार्मिक अन्धविश्वास तथा पाखण्ड आदि कुरीतियाँ समाप्त नहीं हो जाती तब तक हमारा संघर्ष जारी रहेगा। वे हमें भी उत्साहित करते रहते थे। किन्तु उन्होंने मन से कभी हार नहीं मानी यही एक महत्वपूर्ण प्रेरणा उनके जीवन से मुझे प्राप्त हुई। हर परिस्थिति में मनोबल को मजबूत

रखना मैंने स्वामी जी से ही सीखा।

इस संकल्प समारोह की अध्यक्षता कर रहे वैदिक विरक्त मण्डल के अध्यक्ष स्वामी प्रणवानन्द सरस्वती जी ने स्वामी अग्निवेश जी के सम्बन्ध में संक्षिप्त जानकारी प्रस्तुत करते हुए कहा कि स्वामी अग्निवेश जी एक विलक्षण प्रतिभा के धनी थे। वे अपनी बात कहने के लिए जब खड़े होते थे तो श्रोतागण एकदम शान्त हो जाया करते थे। क्योंकि जब वे बोलते थे तो बीच में कहीं रुका नहीं करते थे, उनकी वाणी धाराप्रवाह थी। वे सदैव सत्य के लिए लड़ाई लड़ते थे उसके लिए उन्हें चाहे जो कुर्बानी देनी पड़े, परन्तु वे उससे पीछे नहीं हटते थे। स्वामी अग्निवेश जी ने वास्तव में स्वामी दयानन्द के सच्चे सिपाही के रूप में आजीवन कार्य किया तथा पूरे विश्व में आर्य समाज की दुंदुभी बजाई। स्वामी अग्निवेश जी पूरे विश्व में विख्यात थे। बेशक हमारे देश के लोग उन्हें नहीं पहचान पाये परन्तु विदेशों में उनकी पहचान एक सच्चे मानव एवं मानवता के पुजारी के रूप

में की जाती है। इसके लिए उन्हें कई बड़ी-बड़ी संस्थाओं का अध्यक्ष बनाया गया एवं कई बड़े-बड़े सम्मानों से भी विभूषित किया गया। आज उनके 83वें जन्मदिन को हम सब संकल्प समारोह के रूप में मनाने के लिए यहाँ उपस्थित हुए हैं तो हमारा यह दायित्व बनता है कि हम सबको उनके जीवन एवं कार्यों से प्रेरणा लेकर उनके अधूरे कार्यों को पूरा करने का संकल्प लेना चाहिए तथा उनके द्वारा दिखाये गये रास्ते पर चलते हुए गरीब, किसान, मजदूर, बेसहारा लोगों के अधिकारों की लड़ाई लड़ने का मन बनाकर जाना चाहिए।

इस अवसर पर सार्वदेशिक आर्य प्रतिनिधि सभा के यशस्वी प्रधान स्वामी आर्यवेश जी ने स्वामी अग्निवेश जी के जीवनवृत्त पर प्रकाश डालते हुए कहा कि वे महर्षि दयानन्द के सच्चे अनुयायी थे। उन्होंने महर्षि दयानन्द जी तथा आर्य समाज के सिद्धान्तों को पूरे विश्व में प्रचारित तथा प्रसारित करने का प्रशंसनीय कार्य किया। स्वामी अग्निवेश जी एक गम्भीर, चिन्तनशील, आन्दोलनकारी एवं तेजस्वी आर्य संन्यासी थे उनका हिन्दी, अंग्रेजी एवं कई भाषाओं पर पूरा अधिकार था इसीलिए उन्होंने देश-विदेश में वैदिक सिद्धान्तों को प्रसारित करने में ऐतिहासिक भूमिका निभाई। चाहे किसान आन्दोलन हो, दलितोद्धार कार्यक्रम हो, बंधुआ मजदूरों की मुक्ति की लड़ाई हो, सती प्रथा विरोधी आन्दोलन हो, नाथद्वारा मंदिर में हरिजन प्रवेश का आन्दोलन हो, चाहे शराबबन्दी आन्दोलन हो और चाहे कन्या भ्रूण हत्या विरोधी आन्दोलन हो स्वामी अग्निवेश जी ने इन सभी आन्दोलनों के माध्यम से समाज में जागरूकता फैलाने में अपनी महत्वपूर्ण भूमिका निभाई थी। देश-विदेश के दबे, कुचले और अन्तिम व्यक्ति जिसकी कोई सुध नहीं लेता था उनके लिए स्वामी जी ने काम किया और उनके अधिकारों की लड़ाई लड़ी। स्वामी अग्निवेश जी जाति, सम्प्रदाय, ऊँच-नीच आदि भेदभाव को छोड़कर गरीब,



शेष पृष्ठ 8 पर

सम्पादक - प्रो. विठ्ठलराव आर्य

विश्व विख्यात आर्य संन्यासी स्वामी अग्निवेश जी की स्मृति में

16 सितम्बर, 2021 को मुक्ति ग्राम बांस खेड़ी, शिवपुरी (मध्य प्रदेश) में प्रेरणा सभा का आयोजन



विश्व विख्यात आर्य संन्यासी, गरीबों, मजदूरों की आवाज, ओजस्वी वक्ता पूज्य स्वामी अग्निवेश जी की स्मृति में उनके नेतृत्व में संचालित निःशुल्क अस्पताल व कौशल प्रशिक्षण केन्द्र, मुक्ति ग्राम बांस खेड़ी, शिवपुरी, मध्य प्रदेश में श्रद्धांजलि सभा का आयोजन किया गया। इस प्रेरणा सभा के अवसर पर सार्वदेशिक आर्य प्रतिनिधि सभा के प्रधान तथा बंधुआ मुक्ति मोर्चा के राष्ट्रीय अध्यक्ष स्वामी आर्यवेश जी, सार्वदेशिक सभा के यशस्वी मंत्री एवं बंधुआ मुक्ति मोर्चा के राष्ट्रीय उपाध्यक्ष प्रो. विट्ठलराव आर्य जी, मिशन आर्यावर्त चैनल के निदेशक युवा संन्यासी स्वामी आदित्यवेश जी, बंधुआ मुक्ति मोर्चा के कोषाध्यक्ष श्री विष्णु पाल जी दिल्ली से कार्यक्रम में पहुंचे। उनके अतिरिक्त बंधुआ मुक्ति मोर्चा जिला-गुना की अध्यक्ष श्रीमती शशि अहिरवार, अस्पताल के प्रबन्धक सरदार हरभजन सिंह तथा बंधुआ मुक्ति मोर्चा शिवपुरी के अध्यक्ष व इस प्रेरणा सभा के संयोजक श्री गणपकार खान जी एवं उनकी पूरी टीम उपस्थित रही।

इस अवसर पर सार्वदेशिक सभा के प्रधान स्वामी आर्यवेश जी ने स्वामी अग्निवेश जी को याद करते हुए कहा कि स्वामी जी का कार्य अतुलनीय है। उन्होंने हमेशा गरीब, मजदूर तथा बेसहारा लोगों के लिए कार्य करते हुए अपना जीवन जिया। उसी क्रम में उन्होंने इस बौद्ध स्थापन पर गरीबों के इलाज के लिए इस अस्पताल का निर्माण कराया जिससे गरीब, मजदूर एवं बेसहारा लोगों को उचित इलाज मिल सके। स्वामी जी बहुत ही दूरदर्शी थे। स्वामी जी के ऊपर यदि कातिलाना हमला नहीं होता तो शायद उनका साथ एवं सान्निध्य हम सबको कुछ वर्षों तक और मिलता। उन्होंने कहा कि स्वामी अग्निवेश जी भी चाहते तो आराम की जिन्दगी जी सकते थे। परन्तु उन्होंने अपनी प्रोफेसर की नौकरी छोड़कर अपना पूरा जीवन समाजसेवा के लिए समर्पित कर दिया था। ऐसे महान संन्यासी से हम सबको प्रेरणा लेकर उनके द्वारा चलाये गये कार्यों को आगे बढ़ाने तथा समाजसेवा के कार्यों को करने का प्रण लेना चाहिए। यही उनके प्रति सच्ची

श्रद्धांजलि होगी।

प्रेरणा सभा में पधार सार्वदेशिक सभा के मंत्री प्रो. विट्ठलराव आर्य जी ने स्वामी अग्निवेश जी को श्रद्धांजलि अर्पित करते हुए कहा कि स्वामी अग्निवेश जी एक महामानव थे। वे केवल भारत ही नहीं अपितु सम्पूर्ण विश्व को एक परिवार मानते थे। उनकी सोच व्यापक थी, वे हमेशा कहा करते थे कि एक विश्व सरकार होनी चाहिए जो सभी मानव जाति के कल्याण के लिए कार्य करे तथा ईश्वर द्वारा रचित सृष्टि में सभी जीव-जन्तुओं की रक्षा की बात करे, पर्यावरण को सुरक्षित रखने में कार्य करे। समाज से साम्प्रदायिक ताकतों का बहिष्कार हो तथा सबसे निचले पायदान पर जीवन यापन कर रहे लोगों के लिए कार्य हो। सभी को समान शिक्षा तथा समान चिकित्सा मिले। उन्होंने इसी सोच के आधार पर इस अस्पताल का निर्माण कराया जिससे समाज के निर्धन लोगों को इलाज मिल सके। ऐसे दिव्यात्मा को हम कभी नहीं भूला पायेंगे। आज इस अस्पताल एवं कौशल प्रशिक्षण केन्द्र में उनकी स्मृति में प्रेरणा सभा का आयोजन किया गया है। इस प्रेरणा सभा में हम सभी को यह संकल्प लेने की आवश्यकता है कि उनके द्वारा किये गये कार्यों को आगे बढ़ायेंगे।

इस अवसर पर युवा संन्यासी स्वामी आदित्यवेश जी ने स्वामी अग्निवेश जी को अपनी श्रद्धांजलि अर्पित करते हुए उनके कार्यों पर संक्षिप्त प्रकाश डाला तथा लोगों को प्रेरित किया कि स्वामी अग्निवेश जी द्वारा चलाये गये प्रकल्पों को तीव्र गति प्रदान करने में अपना-अपना सहयोग ईमानदारी और कर्मठता के साथ प्रदान करें जिससे उनके अधूरे कार्यों को आगे बढ़ाया जा सके। यही उनके प्रति सच्ची श्रद्धांजलि होगी। उन्होंने आदिवासी क्षेत्र के बच्चों के साथ मिलकर उनके क्रियाकलाप एवं उनके अभाव भरी जिन्दगी को देखा और यह महसूस किया कि यदि इन बच्चों को सुविधाएँ मिलें तो ये बच्चे भी देश की प्रगति में अपना महत्वपूर्ण योगदान प्रदान कर सकते हैं।

स्वामी अग्निवेश जी को अपनी श्रद्धांजलि देते हुए श्रीमती शशि अहिरवार ने उन्हें एक महापुरुष की संज्ञा दी और कहा कि वे गरीबों, बंधुआ मजदूरों, आदिवासी एवं शोषित लोगों के मसीहा थे। उन्हीं की प्रेरणा से मैं भी गत अनेक वर्षों से बंधुआ मजदूरों के बीच कार्य कर रही हूँ और आज यह संकल्प लेती हूँ कि स्वामी जी द्वारा दिखाये गये रास्तों पर चलकर गरीबों लोगों के लिए कार्य करती रहूँगी।

प्रेरणा सभा में आदिवासी इलाकों के बच्चे तथा महिलाओं ने बड़-चढ़कर भाग लिया।

उपस्थित कार्यकर्ताओं एवं मजदूरों को बताया गया कि स्वामी अग्निवेश जी की पुण्यतिथि 11 सितम्बर से उनके जन्मदिन 21 सितम्बर तक जगह-जगह कार्यक्रम आयोजित करके प्रेरणा सभाओं का आयोजन किया जा रहा है। इसी क्रम में 21 सितम्बर, 2021 को बहलवा, गुरुग्राम में आयोजित किया गया है जिसमें आप सभी को भारी संख्या में पधारना है। 21 सितम्बर, 2021 को समापन समारोह के दौरान स्वामी अग्निवेश जी द्वारा मुक्त कराये गये बंधुआ मजदूरों को सम्मानित भी किया जायेगा। इस कार्यक्रम में श्री गणपकार खान के प्रयास से आस-पास के सैकड़ों लोगों ने भाग लिया। बंधुआ मुक्ति मोर्चा द्वारा मुक्त कराये गये 40 मजदूर परिवारों को यहाँ पर पुनर्वासित कर स्वामी अग्निवेश जी ने मुक्ति ग्राम की स्थापना की थी। उन मजदूरों के लिए यहां पर कौशल प्रशिक्षण केन्द्र तथा अस्पताल बनाया गया था। जिससे उन्हें यहाँ किसी प्रकार की असुविधा न हो। श्री गणपकार खान ने सभी लोगों के लिए भोजन की समुचित व्यवस्था की थी। उनके परिवार के सभी छोटे-बड़े सदस्य इस कार्य में अपना पूरा योगदान कर रहे थे। उनके साथ श्री शिवशंकर शर्मा पत्रकार, श्री सरदार हरभजन सिंह, श्री गोविन्दी पूर्व सरपंच, श्री सरदार नरेन्द्र डिल्लन पूर्व सरपंच, श्री बुद्धा, श्री कवर सिंह, श्री सिद्धार्थ आदि ने भी अपना विशेष सहयोग दिया। कार्यक्रम पूरी सफलता के साथ सम्पन्न हुआ।



दयानन्द कालोनी ग्रीन फील्ड, फरीदाबाद में स्वामी अग्निवेश जी को दी गई श्रद्धांजलि

स्वामी अग्निवेश जी ने सामाजिक बुराईयों के खिलाफ चलाए थे कई राष्ट्रव्यापी अभियान - स्वामी श्रद्धानन्द सरस्वती



20 सितम्बर, 2021 को विश्व विख्यात आर्य संन्यासी व बंधुआ मुक्ति मोर्चा के संस्थापक अध्यक्ष स्वामी अग्निवेश जी की स्मृति में दयानन्द कालोनी ग्रीन फील्ड, फरीदाबाद में प्रेरणा सभा का आयोजन किया गया। इसमें सार्वदेशिक आर्य प्रतिनिधि सभा के प्रधान स्वामी आर्यवेश जी, सभा मंत्री प्रो. विट्ठलराव आर्य, युवा संन्यासी स्वामी श्रद्धानन्द जी, श्री रमेश आर्य, श्री आर.डी. यादव, श्री मकेंद्र कुमार तथा बंधुआ मुक्ति मोर्चा के सदस्यों एवं कार्यकर्ताओं तथा स्थानीय लोगों ने भाग लिया।

इस कार्यक्रम के अध्यक्ष सार्वदेशिक आर्य प्रतिनिधि सभा के प्रधान स्वामी आर्यवेश जी ने कहा कि स्वामी अग्निवेश जी ने 1 लाख 75 हजार बंधुआ मजदूरों को मुक्त कराया और जीवनभर शोषित वर्ग की आवाज बनकर उनके अधिकारों के लिए संघर्षरत रहे। उन्होंने कहा कि स्वामी अग्निवेश जी ने महर्षि दयानन्द सरस्वती जी के स्वप्नों को साकार करने के लिए स्वामी इंद्रवेश जी के साथ मिलकर एक राजनैतिक पार्टी 'आर्य सभा' का भी गठन किया था। किसानों व मजदूरों को पूंजीवादी व्यवस्था से मुक्ति दिलाने के लिए उन्होंने आंदोलन चलाए।

सभा मंत्री प्रो. विट्ठलराव आर्य जी ने स्वामी अग्निवेश जी के कार्यों पर संक्षिप्त प्रकाश डालते हुए कहा कि वे मानवता के सच्चे पुजारी थे। स्वामी जी ने देश-विदेश में आर्य समाज के मन्तव्यों के आधार पर कार्य करने का जो डंका बजाया वह अपने आपमें अद्वितीय है। स्वामी

अग्निवेश जी वसुधैव कुटुम्बकम् के पोषक थे, वे सम्पूर्ण संसार को एक परिवार मानते थे।

सामाजिक कार्यकर्ता एवं युवा संन्यासी स्वामी श्रद्धानन्द सरस्वती ने स्वामी अग्निवेश जी को श्रद्धांजलि देते हुए कहा कि वे आपातकाल में जेल गए। उन्होंने शराबबंदी आंदोलन चलाया, कन्याभ्रूण हत्या व सतीप्रथा के खिलाफ राष्ट्रव्यापी अभियान चलाया तथा कई सामाजिक बुराईयों के खिलाफ आन्दोलन चलाकर जन-जागृति फैलाने का कार्य

किया। उन्होंने बताया कि राजस्थान के नाथद्वारा मंदिर में दलितों को प्रवेश दिलाया तथा पूंजीवादी अर्थव्यवस्था के मुकाबले में वैदिक समाजवादी व्यवस्था को लागू कराने के लिए संघर्ष किया। समतामूलक समाज की संरचना के लिए उन्होंने जातिवाद, साम्प्रदायिकता, भ्रष्टाचार, शोषण, नशाखोरी, धार्मिक पाखण्ड, नारी उत्पीड़न के खिलाफ अंतरराष्ट्रीय स्तर पर आंदोलन चलाए। आज वे हम सबके बीच भले ही नहीं हैं परन्तु उनके द्वारा किये गये कार्यों की छाप हम सबके मन:पटल पर अंकित है।

इस अवसर पर सर्वश्री रमेश आर्य, आर्य केन्द्रीय सभा के प्रधान श्री रघुवीर सिंह शास्त्री, हिन्दू मजदूर सभा के नेता श्री आर.डी. यादव आदि ने भी अपने विचार प्रस्तुत किये। आर्य समाज के युवा भवनोपदेशक श्री कुलदीप भास्कर व श्री सतीश सत्यम ने भी अपनी ओजस्वी वाणी से गीतों के द्वारा स्वामी अग्निवेश जी को श्रद्धांजलि दी और उपस्थित जनसमूह को उत्साहित किया। कार्यक्रम का संयोजन श्री मायाराम ने किया। उनके अतिरिक्त श्री कैलाश, श्री भूपसिंह, श्री मोहन लाल, श्री सेवामार, श्री रामशरण, श्री कांशीराम, श्री बाबूलाल, श्री अशोक कुमार, श्रीमती ऊषा देवी, श्री किशोरीलाल आदि ने कार्यक्रम को सफल बनाने में अपना योगदान दिया। इस पूरे कार्यक्रम की व्यवस्था का दायित्व बंधुआ मुक्ति मोर्चा के वरिष्ठ कार्यकर्ता श्री मकेंद्र आर्य ने संभाला। पंडाल तथा माईक आदि की व्यवस्था श्री ऋषिपाल आर्य अंगनपुर के सहयोग से हुई।



दानापुर, पटना बिहार के 'हिन्दू-मुस्लिम एकता भवन' में विश्वविरव्यात आर्य संन्यासी स्वामी अग्निवेश जी का 83वाँ जन्मदिन तथा विश्व शांति दिवस संकल्प सभा के रूप में मनाया गया



दिनांक 21 सितम्बर, 2021 को स्वामी अग्निवेश जी के 83वें जन्मदिन एवं विश्वशांति दिवस के अवसर पर संकल्प सभा का आयोजन "हिन्दू-मुस्लिम एकता भवन" तकियापुर, दानापुर, पटना, बिहार में आयोजित किया गया। सभा की अध्यक्षता जवान मजदूर किसान पार्टी के श्री राज नारायण अकेला ने की। इस संकल्प सभा का संचालन करते हुए बिहार राज्य आर्य प्रतिनिधि सभा के उप प्रधान श्री रामानन्द प्रसाद जी ने कहा कि दुनिया में करोड़ों अरबों लोग जन्म लेते हैं और फिर मृत्यु को प्राप्त करते हैं। उनमें कितने लोगों की जयंती मनाई जाती है। अग्निवेश की जयंती क्यों मना रहे हैं। कुछ बात अन्य लोगों से अलग हटकर इनमें है तभी हमलोग इनकी जयंती मना रहे हैं। फिर आज विश्व शांति दिवस भी मना रहे हैं। पूरी दुनिया में विश्व शांति के लिए कामना की जा रही है। विश्व शांति से अग्निवेश जी का क्रिया कलाप जुड़ा रहा है। विश्व शांति की कामना करने का मतलब ही है कि दुनिया में अशांति है। अशांति इसलिए है कि प्रकृति के संसाधनों का समाज में समान वितरण नहीं है। कुछ लोगों ने संसाधनों पर अपना अधिपत्य जमा रखा है और

अधिकांश लोग संसाधनों के अभाव में फटेहाल जिंदगी जी रहे हैं। इसलिए अशांति है। "जब तक भूखा इंसान रहेगा, धरती पर तूफान रहेगा"।

स्वामी जी इन्हीं शोषित, वंचित, अभाव ग्रस्त लोगों की लड़ाई लड़ते रहे और उन्हें उनका हक दिलाने के लिए संघर्ष करते हुए अपने को बलिदान कर दिया। आज हम लोग संकल्प लें कि अंधविश्वास, गुरुडम, रूढ़िवादिता को त्याग कर, जातीयता, सांप्रदायिकता एवं गैरबराबरी के खिलाफ आवाज बुलंद करेंगे।

सभा को संबोधित करते हुए गांधीवादी नेता श्री मनोहर मानव जी ने कहा कि स्वामी जी को मुझे बहुत करीब से देखने समझने का मौका मिला है। स्वामी जी पूरी दुनिया में घूम-घूम कर मानवता एवं दबे कुचले लोगों की लड़ाई लड़ते रहे हैं। महिलाओं के हक एवं गैर-बराबरी की लड़ाई लड़ते रहे। सती प्रथा एवं बंधुआ मजदूरों के हक की लड़ाई के लिए स्वामी जी को लोग युगों-युगों तक याद करते रहेंगे।

बाढ़ सुखाड़ कटाव पीड़ित मोर्चा के राष्ट्रीय अध्यक्ष श्री राम

भजन सिंह यादव ने कहा कि स्वामी अग्निवेश जी को सिर्फ आर्य समाजी के रूप में याद करना बेमानी होगा। स्वामी जी मानवता की लड़ाई लड़ने के लिए ऐशो आराम एवं प्रोफेसर की नौकरी छोड़कर आम लोगों के हक की लड़ाई लड़कर उन्हें उनका हक दिलवाना और समाज की सेवा करना ही अपना परम कर्तव्य समझते थे।

इनके अतिरिक्त आर्य समाज आरा के प्रधान श्री अवध बिहारी मेहता, उप मंत्री प्रकाश रंजन, आर्य समाज ब्यापुर के प्रधान श्री अरुण आर्य, मंत्री श्री लालदेव आर्य, पटना उच्च न्यायालय के अधिवक्ता श्री अजय कुमार सिंह, अधिवक्ता श्री सुनील कुमार यादव, श्री प्रभु दयाल, बहन मिथिलेश देवी, श्री प्रमोद शास्त्री, मौलवी हसन, मो. मकसूद, मो. सरफराज, मो. रसीद आदि ने भी अपने-अपने विचार रखे।

- रामानन्द प्रसाद, उप प्रधान, बिहार राज्य आर्य प्रतिनिधि सभा

शिक्षाविद आशानन्द शास्त्री का 120वाँ जन्मोत्सव सम्पन्न जीवित माता-पिता की सेवा तथा सम्मान ही सच्चा श्राद्ध -स्वामी आर्यवेश आशानन्द जी ने यज्ञ, संस्कृत, शिक्षा का प्रचार-प्रसार किया -अनिल आर्य

रोहतक : केन्द्रीय आर्य युवक परिषद् के तत्वावधान में 16 सितम्बर, 2021 (गुरुवार) को आर्य प्रचारक श्री आशानन्द शास्त्री जी का 120वाँ जन्मोत्सव ऑनलाइन आयोजित किया गया जो उत्साहपूर्वक सम्पन्न हुआ।

इस अवसर पर सार्वदेशिक आर्य प्रतिनिधि सभा के यशस्वी प्रधान स्वामी आर्यवेश जी ने मुख्य वक्ता के रूप में उद्बोधन देते हुए कहा कि जीवित माता-पिता की सेवा, सम्मान, आज्ञा पालन तथा उनकी अच्छे तरीके से देखे-रेख करना ही सच्चा श्राद्ध है। स्वामी जी ने बताया कि आज का युवा पश्चिमी सभ्यता में लीन होता जा रहा है। आधुनिक चकाचौंध की दौड़ में अन्धा हो चुका है। अमीर होने की दौड़ में अपने कर्तव्यों को भूलता जा रहा है। पाश्चात्य सभ्यता का असर इतना ज्यादा बढ़ता जा रहा है कि संयुक्त परिवार टूटते जा रहे हैं। आज के बच्चे दादा-दादी, नाना-नानी तथा परिवार के बड़े-बुजुर्गों के संरक्षण एवं लाड-प्यार से वंचित होते जा रहे हैं जिस कारण से संस्कारों का अभाव बढ़ता ही जा रहा है। आज महती आवश्यकता है कि बच्चों को संस्कारित किया जाये जिससे वे अपने बुजुर्गों की सेवा तथा उनकी आज्ञा पालन कर सकें। माता-पिता तथा बुजुर्गों का सम्मान उनके जीवित रहने पर ही करने का लाभ है। आज परिवारों को एकत्रित करने की आवश्यकता है, टूटते परिवार चिंता का विषय हैं। अनेक परिवारों में माता-पिता को दुत्कारा जा रहा है, उन्हें जीवन यापन के लिए कोर्ट की शरण में जाना पड़ रहा है। ऐसे समय

में आर्य समाज के कार्यकर्ताओं को समाज में जीवन मूल्यों को स्थापित करने के लिए जगह-जगह प्रेरणादाई कार्यक्रम

आयोजित करके कठिन परिश्रम करने होंगे जिससे माता-पिता व गुरुओं का सम्मान हो। यदि ऐसा करने में हम सब सफल हो पाते हैं तो यही आशानन्द शास्त्री जी को सही मायनों में श्रद्धांजलि होगी।

केन्द्रीय आर्य युवक परिषद् के राष्ट्रीय अध्यक्ष तथा सार्वदेशिक सभा के उपप्रधान श्री अनिल आर्य जी ने कहा कि हमारे बुजुर्ग परिवार एवं समाज की नींव का कार्य करते हैं। उनके आशीर्वाद से सारे कार्य सुगमता पूर्वक सफल होते हैं। हमारी पुरातन संस्कृति संयुक्त परिवार की रही है जिससे एक-दूसरे का सम्मान बना रहता था। परन्तु परिवारों में विभाजन होने से माँ और पिता को अपने पास कौन रखे यह एक प्रश्न खड़ा होता जा रहा है जो सभ्य समाज पर कलंक है।

मुख्य अतिथि श्री बोधराज सीकरी ने कहा कि शास्त्री जी का शिक्षा के क्षेत्र में अमूल्य योगदान रहा है। उनकी विरासत में निर्धन व पिछड़े वर्ग में शिक्षा की निष्काम सेवा की आवश्यकता है। राष्ट्रीय मंत्री श्री प्रवीण आर्य ने कहा कि हम माता-पिता का ऋण कभी नहीं चुका सकते। आर्य नेता पुष्पा शास्त्री व श्री सुरेन्द्र शास्त्री ने आभार व्यक्त किया। इनके अतिरिक्त साहित्यकार श्री ओम सपरा, विमलेश बंसल, राजेश मेहंदीरता, रमेश गाडी, आचार्य मेघश्याम वेदालंकार, वंदना सचदेवा ने भी अपने विचार रखे। कार्यक्रम के अन्त में गायिका रजनी चुध, प्रव ठक्कर, प्रवीण आर्या, रजनी गर्ग, सुदेश आर्या, रेखा गौतम, आशा आर्या, रवीन्द्र गुप्ता आदि ने मधुर भजन प्रस्तुत किये।



पृष्ठ 6 का शेष

अग्नि विज्ञान – गुण एवं प्रभाव

पकाया जाए तो उसकी पौष्टिकता एवं स्वाद अत्यधिक होती है। इसी कारण प्राचीनकाल में भोजन को कंडे की अग्नि पर कम से कम आँच में पकाया जाता था। दूध को पूरे दिन यानी चौबीसों घंटे या और अधिक समय गर्म रखा जाता था जिससे वह फट न सके एवं उसका स्वाद बढ़ता ही जाये। ऐसे दूध से बने दही एवं मट्टे के स्वाद का क्या है कहना। वर्तमान में यदि भोजन को "सोलर कुकर" यानी सूर्य के एकत्रित किरणों की गर्मी से अथवा "सोलर कम इलेक्ट्रिक कुकर" जो बिजली से भी चलती है, में पकाया जाये, जो मई, जून में 4 से 5 घंटे एवं अन्य महीनों में 5 से 8 घंटे में पकता है। यह अत्यधिक स्वादिष्ट एवं पौष्टिक होता है साथ ही बहुत ही कम व्यय लगता है।

3.3 दिन प्रतिदिन के जीवन में अग्नियों का उपयोग :-
सृष्टि के प्रारम्भ से हम समस्त मनुष्यगण अपने दैनिक जीवन में विभिन्न रूपों एवं तीव्रता यानी ऊष्णता की अग्नियों का उपयोग करते रहे हैं जिनके उदाहरण निम्न हैं :-

(अ) घर आदि में मक्खी मच्छरों को भगाने एवं दूर रखने को विभिन्न क्वायलों को सुलगाकर धुआँ करते हैं। हवा में सुगंधियों को फैलाने के लिए अगरबत्ती, धूपबत्ती आदि सुलगाते हैं। जब जानवरों के कमरे में बहुत मक्खी मच्छर हो जाते हैं तब नीम आदि के सूखे पत्तों को कोयला या कंडा अग्नि में डाल कर धुआँ करते हैं।

(ब) आज से 50-60 वर्ष पूर्व जब भारत के अधिकांश नगरों और गांवों में बिजली और रसोई घर के गैस के सिलेंडर की आपूर्ति नहीं थी। उस समय प्रकाश के लिए घरों आदि में लालटेन, पेट्रोलैक्स, ढिबरी, दियों में मिट्टी का तेल जलाया जाता था। भोजन पकाने के लिए घरों में लकड़ी के चूल्हे जलाए जाते थे। अब अधिकांश पॉवर हाऊसों में भूमि से निकला हुआ कोयला जिसे पत्थर का कोयला कहते हैं, को जला कर, जल को गर्म कर भाप बनाकर, डायनमो मशीनों को चला कर बिजली बनाई

जाती है जिसे तारों द्वारा घरों आदि में आपूर्ति कर बल्ब, ट्यूबलाइट आदि को जलाकर प्रकाश किया जाता है। हीटर आदि से भोजन पकाया जाता है। ऐसे ही बिजली से कई-कई कार्य सम्पन्न किए जाते हैं।

आप यह ध्यान दीजिए कि एक सामान्य रोटी बनाने के लिए लोगों को किन-किन सावधानियों का पालन एवं ध्यान करना पड़ता है। सबसे पहले गेहूं ठीक एवं सूखा होना चाहिए। सड़ा हुआ, मिट्टी, गंदगी आदि मिला हुआ न हो। जब गेहूं ठीक हो तभी उसको चक्की में इस तरह से पीसने में ध्यान दिया जाता है कि वह बहुत बारीक न हो और न बहुत मोटा हो। अब इसके बाद में उसका आंटा बनाने में जल न अधिक हो, और न कम हो। उसको समुचित समय के लिए गूंथा जाए जिससे आंटा से उपयुक्त बढ़िया स्वादिष्ट रोटियां बनें। अब इसके बाद में तवा न बहुत भारी हो और न बहुत हल्का हो। अब बेलने में रोटी इस प्रकार बेला जाए कि उसकी गोलाई एवं मोटाई निर्धारित होनी चाहिए। फिर उसको पकाने में कितना ध्यान दिया जाता है। अग्नि की आंच पकाने व सेंकने में भी अलग-अलग होती है, न बहुत ज्यादा हो और न बहुत कम हो। तब जाकर एक अच्छी रोटी खाने को मिलती है। इसके एक भी कड़ी में कहीं चूक हो जाए तो कल्पना करें कि वह रोटी कैसे बनेगी, खाने वाले को स्वादिष्ट लगेगी या नहीं। ऐसे ही विभिन्न व्यंजनों को पकाने, बनाने जैसे चावल, दाल, बघार, मसालों को भूनने, दूध उबालने आदि-आदि में विभिन्न ऊष्णता यानी तापमान की अग्नियों का निर्धारित समय के लिए उपयोग करते हैं जो व्यंजन पकाने वाले को अपने अनुभव से ज्ञान होता है।

हम अपने दिन प्रतिदिन के कार्यों के अनुभव से यह जानते हैं कि किस कार्य विशेषकर रसोईघर में व्यंजनों के बनाने के लिए कितनी अग्नि और किस रूप यानी कितने तापमान की अग्नि चाहिए। यदि अग्नि कम हो जाए या ज्यादा हो जाए तो

हमारा कार्य समुचित रूप से संपन्न नहीं होगा। उदाहरण में यदि घर में 3 लीटर के प्रेशर कुकर है तो उसको गैस के सबसे छोटे बर्नर के अधिकतम ज्वाला पर यानी अधिकतम आंच पर रखते हैं। जैसे ही सीटी बजती है तैसे ही बर्नर की ज्वाला यानी लौ को सबसे कम कर यानी आंच को न्यूनतम पर कर देते हैं। फिर वह निर्धारित समय तक यथावत रखना होता है जिससे व्यंजन ठीक से पक जाये। यदि ज्यादा लोगों के लिए भोजन बनाना होता है तब हम बड़ा प्रेशर कुकर 5 लीटर का लेते हैं और उसको चूल्हे के सबसे बड़े बर्नर पर रखते हैं। उसे भी सीटी बजते ही आंच को न्यूनतम पर कर देते हैं, अन्यथा बहुत जल्दी-जल्दी सीटी बजेगी और उसमें गैस की बर्बादी होगी। इसी प्रकार अन्य व्यंजनों को बनाने में उचित बर्नर और उचित आंच आवश्यक है और उसका भी उपयोग निर्धारित समय के लिए करना होता है। जिसको हम अपने अनुभव से अथवा किसी पुस्तक या अन्य माध्यम से ज्ञान प्राप्त करते हैं। सर्राफ जानते हैं कि किस गहने के किस भाग के बनाने व उनको जोड़ने के लिए किस प्रकार की, कितनी आंच कितने समय के लिए देना है।

इस प्रकार हमें अग्नि की व्यापकता एवं उपयोगिता का स्मरण और ध्यान कर जीवन में उपयोग करना है जिससे वांछित भौतिक एवं आध्यात्मिक लाभ ही लाभ हो और किसी को किसी प्रकार की हानि न हो। यह पूजनीय, अलौकिक, रहस्यमयी, दिव्य देवी, कल्पनीय नहीं हो सकती है एवं ऐसा नहीं मानना चाहिए।

अतः विद्वानों से निवेदन है कि इस लेखनी पर अपनी शंका राय, टिप्पणी अथवा जो-जो त्रुटियाँ ज्ञान में आये, उसे अवश्य ही पत्र, ईमेल, मोबाइल/व्हाट्सअप मैसेज आदि से लिखने का कष्ट करें जिससे मैं इस लेखनी को अधिक जन उपयोगी बना सकूँ और मैं उसका उत्तर, निराकरण भेजूंगा।

मो./व्हाट्सअप-9451734531

Email - vedpragupta@gmail.com

ओ३म् दैनिक यज्ञ पद्धति



सार्वदेशिक आर्य प्रतिनिधि सभा

रामलीला मैदान, नई दिल्ली-110002

दूरभाष :- 011-23274771

सार्वदेशिक आर्य प्रतिनिधि सभा द्वारा प्रकाशित 'दैनिक यज्ञ पद्धति'


आर्यजनों की भारी माँग पर आर्य समाजों के साप्ताहिक सत्संगों तथा विशिष्ट बृहद्यज्ञों की सामान्य यज्ञ पद्धति (महर्षि दयानन्द जी द्वारा प्रणीत पंच महायज्ञ सहित) इस पुस्तक में समाहित की गई है। इसके अतिरिक्त विशेष मन्त्र, विशेष प्रार्थनाएँ तथा भजन संग्रह का भी समावेश इस महत्त्वपूर्ण पुस्तक में किया गया है। यज्ञ की यह पुस्तक अत्यन्त आकर्षक तथा सुन्दर टाइटल के साथ बढ़िया कागज के ऊपर छपकर तैयार है। 50 पृष्ठों तथा 23X36 के 16वें साइज की इस पुस्तक का मूल्य 18/- रुपये रखा गया है। लेकिन 100 पुस्तक लेने पर मात्र 1000/- रुपये में उपलब्ध कराई जा रही है। डाक व्यय अतिरिक्त देय होगा।

प्राप्ति स्थान – सार्वदेशिक आर्य प्रतिनिधि सभा,
"महर्षि दयानन्द भवन" 3/5 आसफ अली रोड, नई दिल्ली-2

दूरभाष :-011-23274771

मो.:-8218863689, 9013376851

ग्राम-रमाला, बागपत के सबसे बुजुर्ग व्यक्तित्व के धनी बाबा चौधरी भंवर सिंह आर्य जी का निधन



बाबा चौधरी भंवर सिंह जी आर्य का विगत दिनों निधन हो गया। वे ग्राम-रमाला, बागपत के सबसे बुजुर्ग आर्य महानुभाव थे। उन्होंने अपने जीवन में सादगी व सद्भाव को अपनाते हुए अपने प्राचीन ग्रन्थों का अध्ययन किया और महाभारत, रामायण, सत्यार्थ प्रकाश और लगभग सभी प्राचीन ग्रन्थों का अध्ययन किया और अध्ययन ही नहीं किया बल्कि उन्हें कई धर्मग्रन्थ कंठस्थ भी थे। उन्होंने अपने प्राचीन ग्रन्थों को केवल पढ़ा ही नहीं अपितु अपने जीवन में उन्हें धारण करने का भरसक प्रयास किया था अन्यो को भी प्रेरित करते थे कि धर्म के रास्ते पर ही चलकर अपना जीवन सफल बनाना चाहिए।

बाबा चौधरी भंवर सिंह जी ने अपना पूरा जीवन प्रभु की भक्ति में लगाया। वे कहा करते थे कि हमें दूसरों की बुराई नहीं करनी चाहिए क्योंकि दूसरों की बुराई करने से वह अपने मत्थे ही मड़ जाती है। उन्होंने जीवन में क्षमा करने को महत्त्वपूर्ण स्थान दिया। वे ऐसे महान व्यक्तित्व के धनी थे उनकी जितनी भी प्रशंसा की जाये कम ही रहेगी। ऐसी महान विभूति को सार्वदेशिक सभा की ओर विनम्र श्रद्धांजलि अर्पित करते हैं और ईश्वर से प्रार्थना करते हैं कि उनकी आत्मा को शांति एवं सद्गति प्रदान करें तथा अपने चरणों में स्थान दें।

ऋषिपाल शास्त्री जी के बड़े भाई

श्री सालिक राम जी का असमय निधन

आर्य समाज नवी करीम, दिल्ली के पुरोहित तथा आर्य समाज के कर्मठ कार्यकर्ता श्री ऋषिपाल शास्त्री जी के बड़े भाई श्री सालिक राम जी का 11 सितम्बर, 2021 को 63 वर्ष की आयु में असमय निधन हो गया। वे बहुत ही सुलझे, सभ्य एवं मिलनसार व्यक्तित्व थे। वे अपने पीछे एक सुयोग्य विवाहित सुपुत्र तथा परिवार छोड़ गये हैं। उनके निधन से परिवार में जो रिक्तता आई है उसे भर पाना नामुकिन है। किसी भी परिवार में पिता का अपना एक महत्त्वपूर्ण स्थान होता है। उनके निधन से परिवार एवं समाज की अपूर्णाय क्षति हुई है, परन्तु परमात्मा द्वारा लिये गये निर्णय को हम सबको न चाहते हुए भी सहन ही करना पड़ता है। उनके निधन से सार्वदेशिक सभा के समस्त पदाधिकारी एवं कार्यकर्ता शोकाकुल हैं तथा परमपिता परमात्मा से प्रार्थना करते हैं कि परिवार के मुखिया के चले जाने से परिवार के ऊपर जो संकट आया है उसे सहन करने की शक्ति प्रदान करें।

